



## Spanjuletti jbejtu f' Malta u Għawdex

### Voluntier ta' BirdLife Malta jsegwi ż-żewġ pari u l-frieħ sakemm iż-żgħar taru mill-bejta

Żewġ pari ta' Spanjuletti din is-sena bejtu fil-Gzejjer Maltin - wieħed fil-Punent ta' Malta u l-par l-ieħor mal-kosta tal-Punent ta' Għawdex.

Il-par li bejjet f' Malta kien osservat l-ewwel darba fl-24 ta' Mejju u kien ikkonfermat li bejjet l-għada, meta giet lokalizzata l-bejta. Fiha kien hemm ħamest ifrieħ, li meta nstabu kellhom madwar ġimgħa. Is-sit fejn instabet il-bejta kien issorveljat b'mod regolari minn voluntier ta' BirdLife Malta għal aktar minn erba' ġimgħat sakemm il-frieħ kollha taru għall-ewwel darba mill-bejta. Iż-żgħar kollha tal-Ispanjuletti kienu ħallew il-bejta sal-25 ta' Ġunju.

Sadanittant, f'Għawdex l-istess voluntier ta' BirdLife Malta sab il-bejta l-oħra fid-19 ta' Ġunju. Il-frieħ kienu diġà kibru sew. It-tieni żjara fil-post jumejn wara kkonfermat li fil-bejta kien hemm erbat ifrieħ li kienu qed ilestu biex itiru f'qasir żmien.

Tul il-perjodu kollu, iż-żewġ pari ta' ġenituri kienu nnutati ġejjin u sejrin iġibu l-ikel biex jitimghu l-frieħ tagħhom. Il-priża kienet tinkludi għasafar (l-aktar Għasafar tal-Bejt, imma f'każ minnhom anke Bilbla), kif ukoll firien, xaħmet l-art, wiżgħa u Ġurat tar-Raba'. Meta l-frieħ kienu għadhom żgħar, l-adulti bdew jitimghuhom billi jqattgħu l-ikel f'biċċiet żgħar biex ikunu jistgħu jibilgħuh. Imma aktar ma l-frieħ bdew jikbru, il-ġenituri bdew iħallu l-priża li jġibu fil-qiegħ tal-bejta biex il-frieħ jittgħallmu jieklu waħidhom.

L-Ispanjulett hu għasfur li jbejjet f' Malta li jista' jiġi kkunsidrat bħala speċi skarsa. BirdLife Malta tinnota li t-tnaqqis fil-kaċċa illegali fuq din l-ispeċi fis-snin riċenti qed iwassal għal żieda fir-rekords ta' Spanjuletti li jbejtu fil-Gzejjer Maltin. F' Malta u Għawdex jista' jkollna aktar pari ta' Spanjuletti li jbejtu jekk dawn l-għasafar jiġu mharsa aħjar u l-postijiet fejn ibejtu ma jiġux imfikkla.

#### TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

**#STOPTRAPPINGNOW**



Niżżel ir-ritratti minn hawn: <https://we.tl/gbivJck1yf> (Ritratti ta' Denis Cachia)

1. Spanjulett adult mara b'għasfur bħala priża, Malta
2. Spanjulett adult mara b'xaħmet l-art, Malta
3. Ħamest ifrieħ tal-Ispanjulett meta kienu għadhom bil-pil, Malta
4. Il-frieħ tal-Ispanjulett qabel tellgħu r-rix, Malta
5. Iż-żgħar tal-Ispanjulett meta bdew itellgħu r-rix, Malta
6. Spanjulett adult mara bil-priża, Għawdex
7. Erbat ifrieħ tal-Ispanjulett fis-sit fejn hemm il-bejta ta' Għawdex
8. Spanjulett adult raġel fil-bejta, Malta
9. Il-ħamest ifrieħ tal-Ispanjulett, Malta

Niżżel il-filmati minn hawn: <https://youtu.be/y9WTM-Erldw>

- Spanjuletti jbejtu f'Malta u Għawdex (Filmat ta' Denis Cachia, muntaġġ ta' Nathaniel Attard)

**#STOPTRAPPINGNOW**

